


‘చేనేత రంగ సమస్యలపై - చేనేతరంగాన్ని ప్రభుత్వరంగంగా గుర్తించాలి’



సభలో ప్రసంగిస్తున్న కా॥ వై.సోని; సభకు హాజరైన చేనేత కార్మికులు

వెంకటగిరి, 6-3-16 :

చేనేతరంగ సమస్యలపై స్థానిక విశ్వేంద్రయ కళాశాల ఆవరణలో ప్రజాతంత్ర చేనేత కార్మికసంఘం ఆధ్వర్యంలో సభ జరిగింది. సభకు సంఘం నాయకులు సి. ఓబయ్య, ఎన్. సుబ్బారాయడు అధ్యక్షత వహించారు.

సభకు ముఖ్యవక్తగా ప్రజాతంత్ర చేనేత కార్మిక సంఘం రాష్ట్ర ప్రధానకార్యదర్శి యద్దనపూడి సోని హాజరై ఉపన్యసించారు. హక్కులకోసం పోరాడుతున్న కార్మికులకు అభినందనలు తెలియచేశారు. భారీవర్షాల కారణంగా జరిగిన నష్టం, పనులు కోల్పోయినదానికి పరిహారం కోసం ప్రభుత్వంతో పోరాడి విజయం సాధించడం పోరాటస్ఫూర్తికి నిదర్శనం అన్నారు. దేశంలో వ్యవసాయం తర్వాత అతిపెద్దదైన చేనేత కార్మికరంగం యొక్క భవిష్యత్తు ఎటువంటి రక్షణలు లేక దినదినగండం నూరేళ్ళ ఆయుష్షుగా మారిందని అన్నారు. ‘ఆనాడు బ్రిటీష్ వాడు తన మిల్లుల్లో తయారైన బట్టలు అమ్ముకోవడానికి భారత చేనేతకార్మికుల చేతివేళ్ళు నరికించాడు. స్వాతంత్ర్యం వచ్చిందని చెప్పుకుంటున్న 70 సం॥ల తర్వాత నేటికీ మన పాలకులు చేనేత అన్ని అంగాలను నరికివేస్తూ పూర్తిగా భూస్థాపితం చేసే ప్రయత్నాల్లో వున్నారు. చేనేత వృత్తి ప్రమాదంలో పడింది - రక్షించుకోవాల్సిన బాధ్యత మనందరిమీద ఉంది. చేనేతను ప్రభుత్వరంగంగా స్వీకరించి - ఆర్డీసీ కార్మికుల మాదిరిగా డిపోలను, కేంద్రాలను ఏర్పాటుచేసి ప్రభుత్వ ఉద్యోగులుగా కార్మికులకు గుర్తింపునివ్వాలి. నైపుణ్యం ఆధారంగా వేతనాలను, ఇతర సౌకర్యాలను నిర్ణయించాలని ప్రభుత్వాన్ని డిమాండ్ చేయాల్సిన అవసరం వుంది’. కార్మికులకు హెల్త్ కార్డులను, ఇన్సూరెన్స్ ను అమలు చేయాలని, 50 సం॥ల కార్మికులకు ఇచ్చే పెన్షన్ స్కింను, ట్రిఫ్ట్, ఫ్లర్ బీమా యోజన స్కింలను అమలు చేయాలని రాష్ట్రవ్యాప్తంగా చేనేతకార్మికులందరూ సంఘటితంగా పోరాటాలకు సిద్ధంకావాలని, వృత్తి రక్షణకు పూనుకోవాలని కా॥ సోని పిలుపునిచ్చారు.

రైతుకూలీసంఘం(ఆం.ప్ర.) జిల్లా సహాయ కార్యదర్శి కా॥ వి.వి.రమణయ్య మాట్లాడుతూ చేనేత కార్మికులకు రైతుకూలీసంఘం పూర్తి మద్దతును తెలియచేస్తుందని అన్నారు. ప్రపంచీకరణ, ప్రైవేటీకరణ, సరళీకరణ విధానాల ప్రభావం నేరుగా గురియై కునారిల్లుతున్న రంగంగా చేనేతరంగం ఉందని అన్నారు. పాలకులు ఉద్దేశ్యపూర్వకంగానే ఈ రంగాన్ని నాశనం చేస్తున్నారని, టెక్స్ టైల్ పార్కల పేరుతో విదేశీ, స్వదేశీ పెట్టుబడిదారులకు దేశంలో విలువైన భూమిని, అన్నిరకాల వనతులను, సబ్సిడీలను, బ్యాంకుల ద్వారా వేలకోట్ల రూ॥ల పెట్టుబడులు ఇచ్చి వారిని ప్రోత్సహిస్తూ కార్మికుల పొట్టగొడుతున్నారని, కుటుంబాలు గడవక, అప్పులపాలై కార్మికులు ఆత్మహత్యలపాలవుతున్నారని, వృత్తికి దూరం అవుతున్నారని అన్నారు. కార్మికులు దశాబ్దాల తరబడి పోరాడి సాధించుకున్న హక్కులను, సౌకర్యాలను ఒక్కొక్కటిగా కాలరాచివేస్తూ, అన్నిరంగాలను ప్రైవేటుబాట పట్టిస్తున్నారని అన్నారు. ఈ కుట్రలను కార్మికవర్గం గుర్తించాలి, చైతన్యాన్ని పెంచుకోవాలి. సంఘాలుగా సంఘటితమై పోరాడటం తప్ప మరో మార్గంలేదని అన్నారు. ఈ సందర్భంగా 30 మంది సభ్యులతో ప్రజాతంత్ర చేనేత కార్మికసంఘం వెంకటగిరి ఏరియా కమిటీని ఎన్నుకున్నారు.

○○○○○